

شیخ سلمان بن فہد العودہ

مترجم: حافظ محمد مصطفیٰ راجح

نقہ و اجتہاد

## شرعی ضابطے اور مناسک حج کی رخصتیں

زیر نظر مضمون سعودی عرب کے نامور دائی شیخ سلمان بن فہد العودہ کے کتاب پر "إفعل ولا حرج" کا اردو ترجمہ ہے۔ اس کتاب پر میں شیخ موصوف نے عصر حاضر میں محتاج کرام کی مشکلات اور مسائل کو سامنے رکھتے ہوئے شریعت میں موجود ہمہ بیانات اور رخصتوں کو بیان کیا ہے اور موضوع سے متعلقہ آیات، احادیث، آثار و اقوال سلف اور معاصر علماء کرام کے فتاویٰ جات کو صحیح کر دیا ہے۔ یہ کتاب منفرد اسلوب کے ساتھ لکھی گئی ہے جس میں صاحب کتاب نے دیباچہ کے بعد درج ذیل موضوعات پر گفتگو کی ہے:

۱ حج کے منافع      ۲ تکرار حج      ۳ «إفعل ولا حرج»

۴ ارکان حج میں آسانی (وقف عرفہ اور طواف افاضہ و طہارت)      ۵ ری میں آسانی (مقام، وقت، نیابت)

۶ تحمل اور میسیس منی میں آسانی      ۷ قربانی میں آسانی

پھر ان موضوعات کے تحت کتاب و سنت، اقوال و آثار اور معاصر علماء کرام کے فتاویٰ جات سے ماخوذ سہولتوں اور رخصتوں کو تفصیل کے ساتھ بیان کیا ہے۔ کتاب کے ابتدائی صفحات میں سعودی کبار علماء بورڈ کے سابق رکن شیخ عبداللہ بن عبد الرحمن بن جبرین، شیخ عبداللہ بن سلیمان بن مفعع اور شیخ عبداللہ بن شیخ محفوظ بن بیہی کے مقدمات و تقریبات شائع کی گئی ہیں۔

عصر حاضر میں اس موضوع کی اہمیت کے پیش نظر سعودی عرب کی وزارت مواصلات الاتصالات السعودية نے اس کتاب پر کو وسیع پیانے پر مفت قیمت کیا ہے۔ موضوع کی اہمیت کے پیش نظر اردو ترجمہ پیش خدمت ہے جو شریعت کے ایک اہم مقصد پر مبنی ہے تاہم اس کتاب پر کی بڑے پیانے پر اشاعت کے بعد سعودی عرب کے دیگر راجح فکر علماء میں ایک بحث نے جنم لیا کہ اگر حج کے بارے میں رخصتوں کی تلاش کا بھی روایہ اپنا لیا گیا تو اس سے حج جیسا اہم شعار حیقیقی روح اور بنیادی ڈھانچے سے ہی محروم نہ ہو جائے، چنانچہ اس مضمون کے رد میں متعدد عرب علماء و صاحبیں تحریر کئے جن کی تلخیص آئندہ شمارہ میں "بجواب إفعل ولا حرج" کے طور پر شائع کی جا رہی ہے۔ جوابی وضاحت کو پڑھے بغیر زیر نظر مضمون سے استفادہ غمین غلطیوں کا موجب ہوگا۔ (ادارہ)

زیر نظر مضمون میں مسائل حج اور اس کی آسانیوں کو ذکر کیا گیا ہے جس میں دوران حج پیش

آمدہ بعض مسائل و مشکلات کا حل ہے۔ بالخصوص ایسے مسائل جن کے بارے میں حاج کرام عموماً بھسن اور مشکلات کا شکار رہتے ہیں۔

پہلے اس موضوع کو مختلف رسائل و جرائد میں شائع کیا گیا تھا، جس کو علماء کرام نے سراہا اور اس کی تائید کی۔ لہذا نفع کی امید رکھتے ہوئے اب اس کو مستقل آتا پچھ کی صورت شائع کیا جا رہا ہے، اللہ سے دُعا ہے کہ وہ اس کو دنیا و آخرت میں نجات کا ذریعہ بنائے۔ (مؤلف)

اللہ رب العزت نے عبادات کی مشروعیت کے ساتھ ساتھ ان کے مقاصد اور حکمتیں بھی بیان کی ہیں لیکن لمبا عرصہ گذر جانے اور لوگوں کے دل سخت ہو جانے کی وجہ سے اب عبادات کو رسم و رواج بنالیا گیا ہے۔ لوگ عبادات کو ان کے اصل مقاصد سے ہٹ کر ظاہری شکل و صورت میں ادا کرتے ہیں اور ان کے دلوں میں خلوص کی بجائے عبادات کے اوقات اور تفصیلات ہی نقش ہو چکی ہیں کہ فلاں فلاں عبادات کو ان ان اوقات میں فلاں طریقے پر ادا کرنا ہی مقصودِ حقیقی ہے۔ عبادات کو رسم و رواج سمجھ لینے کے بعد وہ مرحلہ بھی آتا ہے کہ لوگ ان میں اپنی طرف سے کمی و زیادتی کرنا شروع کر دیتے ہیں اور نئی نئی بدعاں گھڑ لیتے ہیں کیونکہ ان کے آذہان اصل روح اور مقصد سے ہٹ کر اس کی ظاہری شکل و صورت پر مرتكز ہو چکے ہوتے ہیں۔

### عبدات کی روح

میں نے جب قرآن مجید کی ان آیاتِ مبارکہ کو جمع کیا، جن میں عبادات کی مشروعیت کے ساتھ ساتھ ان کے مقاصد اور حکمتوں کو بھی بیان کیا گیا ہے تو معلوم ہوا کہ اللہ تعالیٰ نے ہر عبادت کی کوئی نہ کوئی حکمت اور مقصد ضرور بیان کیا ہے۔ مثلاً اُمّ العبادات نماز کے بارے میں اللہ تعالیٰ فرماتے ہیں:

﴿إِنَّ الْأَصْلُوَةَ تَنْهَىٰ عَنِ الْفَحْشَاءِ وَالْمُنْكَرِ﴾ [العنکبوت: ۳۵]

”بے شک نمازِ رائی اور بے حیائی کے کاموں سے روکتی ہے۔“

زکوٰۃ کے بارے میں اللہ تعالیٰ فرماتے ہیں:

﴿خُلُّ مِنْ أَمْوَالِهِمْ صَدَقَةٌ تُظَهِّرُهُمْ وَتُزَكِّيَّهُمْ بِهَا وَصَلَّى عَلَيْهِمْ﴾ [التوبہ: ۱۰۳]

”اے بنی اتم! ان کے اموال میں سے صدقہ لے کر انہیں پاک کرو اور انہیں بڑھاؤ اور ان کے حق میں دُعاے رحمت کرو۔“

یہی وجہ ہے کہ جب کسی قبیلے کے لوگ آپؐ کے پاس اپنی زکوٰۃ لے کر آتے تو آپؐ ان کے لیے یہ دعا فرماتے:

«اللَّٰهُمَّ عَلٰى آلِ فِلانِ» [صحیح بخاری: ۱۳۹۸، مسلم: ۱۷۸]

”اَللّٰهُمَّ اَلٰلِ فِلانِ پر حِرْمَةٍ فَرِماَتْ“

روزے کی حکمت سے متعلق اللہ تعالیٰ فرماتے ہیں:

«الَّعَلَّكُمْ تَتَّقُونَ» [البقرة: ۱۸۳] ”تاکہ تم متقی بن جاؤ“

قربانی کے بارے میں اللہ تعالیٰ فرماتے ہیں:

«إِنَّ يَنَالَ اللَّهُ لُحُومُهَا وَلَا دَمَاءُهَا وَلَكِنْ يَنَالُهُ التَّقْوَىٰ مِنْكُمْ» [آل جعفر: ۳۷]

”ندان کے گوشت اللہ کو پہنچتے ہیں نہ خون، مگر اسے تمہارا تقویٰ پہنچتا ہے۔“

## منافع حج

اسی طرح حج کے مقاصد کے متعلق اللہ تعالیٰ فرماتے ہیں:

«لَيَدْكُرُوا اسْمَ اللَّهِ» [آل جعفر: ۳۲]

”تاکہ اللہ کا نام ذکر کریں۔“

یہی وجہ ہے کہ مقاصدِ حج بیان کرتے ہوئے سیدہ عائشہؓ فرماتی ہیں:

”إنما جعل الطواف بالبيت وبين الصفا والمروءة ورمي الجمار لإقامة

ذكر الله“ [سنن داری: ۱۷۸۰، مسند احمد: ۲۳۲۱۵، سنن ابو داود: ۱۸۸۲]

”بے شک طوافِ بیت اللہ، سعی صفا و مروہ اور میں بھار کا مقصد ذکرِ الہی کو قائم کرنا ہے۔“

بس اوقات مومن بندہ ذکرِ الہی کے قیام کے لیے طواف کرتا ہے پھر تیز تیز چلنا اور کندھوں کو مٹکا کر دیگر مسلمانوں کو آذیت دیتے ہوئے دورانِ طواف اپنی جسمانی قوت کا اظہار کرنا شروع کر دیتا ہے۔

اسی طرح آج کل زیادہ رش ہونے کی وجہ سے طواف وغیرہ میں زیادہ محتاط چلنے کی ضرورت ہوتی ہے، لیکن بعض لوگ تو اس امر پر فخر کرتے نظر آتے ہیں کہ میں نے گھنٹوں کا سفر مٹکوں میں طے کر لیا حالانکہ نبی کریم ﷺ کی سنت اطمینان اور سکون سے چلنا ہے۔ جب آپؐ گھر سے واپس لوٹتے تو سکون اور اطمینان کے ساتھ چلتے، اور یوں فرماتے:

”عَلَيْکُمْ بِالسَّکِينَةِ..... إِنَّ الْبَرَ لِيُسَبِّلَ إِلَيْهِمْ“ [صحیح بخاری: ۱۶۷۱]

”سکون کو لازم پکڑو، سکون کو لازم پکڑو، بے شک تیز چلنے میں نیکی نہیں ہے۔“

حج کا مقصد یہی ہے اور یہ یہی تیز چلنے، رش ڈالنے اور حکم پیل کرنے سے حاصل نہیں ہو سکتی بلکہ اس کا حصہ سکون اور اطمینان کے ساتھ چلنے سے ہی ممکن ہے۔

کیا حاجج کرام رمی جمار کے وقت اس مقصد کو پیش نظر رکھتے ہیں کہ وہ رمی جمار کرتے وقت سکون و اطمینان کے ساتھ چلیں اور اللہ تعالیٰ کے ذکر کو بلند کریں؟ لیکن امر واقعہ اس کے خلاف ہے کہ رمی جمار کے وقت خوب دھیگا مشتی اور حکم پیل کا مظاہرہ ہوتا ہے جس سے کئی آفراد دموم تلے روندے جاتے اور جان سے ہاتھ دھو بیٹھتے ہیں۔

ان اجتماعی عبادات میں درحقیقت خلوص و جذبہ کے علاوہ دوسروں کے حقوق کی رعایت، بڑوں کی عزت، چھوٹوں پر شفقت، جاہل سے درگذر اور کمزوروں کے ساتھ تعاون کی تربیت بھی مقصود ہے جیسا کہ ارشادِ باری تعالیٰ ہے:

﴿الْحَجَّ أَشْهُرٌ مَّعْلُومَاتٌ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقٌ وَلَا جَدَالٌ فِي الْحَجَّ﴾ [آل بقرہ: ۱۹۷]

”حج کے مہینے سب کو معلوم ہیں۔ جو شخص ان مقررہ مہینوں میں حج کی نیت کرے، اسے خبردار رہنا چاہئے کہ حج کے دوران اس سے کوئی شہوانی حرکت، عملی اور اڑائی جھگڑے کی بات سرزد نہ ہو۔“

یہی وجہ ہے کہ حالتِ احرام میں انسان بعض جائز دنیوی خواہشات سے بھی دور رہتا ہے اور شہوت کو مہیز دینے والے امور سے خصوصی طور پر بچتا ہے۔ حج و دیگر عبادات میں مشروع ہر طریقہ بندوں کی دنیوی و آخری مصلحت کے لیے ہے۔ اسی لیے حج کے متعلق اللہ تعالیٰ فرماتے ہیں: ﴿لِيَشَهَدُوا مَنَافِعَ لَهُمْ﴾ [حج: ۲۸]

”تاکہ وہ فائدے دیکھیں جو ان کے لیے یہاں رکھے گئے ہیں۔“

یہی وجہ ہے کہ جب نبی کریم ﷺ نے ایک بوڑھے شخص کو دیکھا جس کو گھسیٹ کر لایا جا رہا تھا کیونکہ اس نے پیدل چل کر حج کرنے کی نذر مانی تھی تو آپ نے فرمایا:

«ان الله عن تعذيب هذا نفسه لغني» [صحیح بخاری: ۱۸۶۵، صحیح مسلم: ۱۶۳۲] ”بے شک اللہ تعالیٰ اس کے اپنی جان کو عذاب دینے سے مستغنى ہے۔“

حج کی شرائط پر پورا اُترنے والے ہر مسلمان زندگی میں صرف ایک مرتبہ حج کرنا فرض ہے۔ حالانکہ حج ارکانِ اسلام میں سے ایک رکن ہے جس پر اسلام کی عمارت قائم ہے اور حج کے وجوہ کا انکار کرنے والا کافر ہو جاتا ہے۔ ایک سے زائد بار حج کرنا ظالی عبادت تو ہے لیکن

نفلی عبادت اللہ کے تقریب کا ذریعہ ہی ہے۔ ارشاد باری تعالیٰ ہے:

﴿وَمَنْ تَطَوَّعَ خَيْرًا فَإِنَّ اللّٰهَ شَاكِرٌ عَلٰيْمٌ﴾ [البقرة: ۱۵۸]

”اور جو شخص برضا و رغبت کوئی بھلائی کا کام کرے گا، اللہ کو اس کا علم ہے اور وہ اس کی قدر کرنے والا ہے۔“

\* فرضی نماز اور روزے کے علاوہ بعض نفلی عمل ایسے ہوتے ہیں جو انسان کی اپنی ذات تک محدود ہوتے ہیں۔ عام طور پر ایسے نوافل سے دوسروں کو نہ تو کوئی ضرر پہنچتا ہے اور نہ ہی وہ اس سے براہ راست مستفید ہوتے ہیں۔

\* جبکہ بعض نوافل ایسے ہیں جو لوگوں کو فائدہ دیتے ہیں اور ان کی بیکی اور بھلائی متعدد ہوتی ہے جیسے صدقہ اور کسی پر احسان۔ انسان جتنا زیادہ ان نوافل کو ادا کرتا ہے لوگوں کو اتنا ہی زیادہ نفع اور فائدہ پہنچتا ہے۔ اسی لیے کہا گیا ہے: «لا إِسْرَافُ فِي الْخَيْرِ» ”خیر کے کاموں میں کوئی اسراف نہیں ہے۔“ اگرچہ یہ جملہ بھی مطلق نہیں ہے بلکہ نبی کریم ﷺ نے اس کو محدود کر دیا ہے۔ چنانچہ سیدنا سعد بن ابی وقاصؓ نے جب دو تہائی مال صدقہ کرنے کی وصیت کرنے کا ارادہ ظاہر کیا تو نبی کریم ﷺ نے فرمایا:

”انسان اپنے ورثا کو غنی چھوڑ جائے تو اس سے یہ بہتر ہے کہ ان کو فیض چھوڑ جائے اور وہ لوگوں سے مانگتے پھریں۔“ [صحیح بخاری: ۱۲۹۵، مسلم: ۱۶۲۸]

صحیحین میں جنگِ تبوک سے پیچھے رہ جانے والے تین اشخاص کا قصہ مذکور ہے کہ جب اللہ تعالیٰ نے ان کی توبہ قبول کر لی تو سیدنا کعب بن مالکؓ نے کہا: یا رسول اللہ ﷺ! میں توبہ قبول ہونے کی خوشی میں اپنا جمع مال اللہ کے لیے صدقہ کر دیتا ہوں تو ان کو نبی ﷺ نے فرمایا:

”أَمْسِكْ عَلَيْكَ بَعْضَ مَالِ اللّٰهِ كَمْ فَهُوَ خَيْرٌ لَكَ“ [صحیح بخاری: ۲۴۵۸، مسلم: ۲۷۶۹]

”کچھ مال اپنے پاس رکھلو، یہ تمہارے لیے بہتر ہے۔“

\* تیسرا قسم کے نوافل ایسے ہیں جو آدمی کی ذات کے ساتھ ہی مخصوص نہیں ہوتے بلکہ مشاعر مقدسہ کی بیگنی کے سبب دوسرے بھی متاثر ہوتے ہیں۔ ایسی صورت حال میں نفلی حج اور عمرہ مزید مشکلات پیدا کرتے ہیں، کیونکہ حج یا رمضان کے عمرے کا وقت محدود ہے جو مقدم و مؤخر نہیں ہو سکتا اور حاجیوں کی روز افزوں کثرت سے مزید بیگنی پیدا ہو جاتی ہے۔

## تکرار حج ۲

اس امر سے ہر ذی شعور آدمی بخوبی واقف ہے کہ اگر مسلمانوں میں سے صرف ایک فیصد لوگ حج کرنے کے لیے نکل کھڑے ہوں تو میدانِ عرفات میں وقوف کرنے والوں کی تعداد ڈیڑھ کروڑ تک جا پہنچ گی جن کا یہ عبادت بیک وقت بجالانا محال ہے۔ اب صرف اعشار یہ ایک فیصد لوگ فریضہ حج ادا کرتے ہیں جس کا مطلب ہے کہ ایک ہزار لوگوں میں سے صرف ایک آدمی حج کرتا ہے۔ گویا پاکستان کی جمیع آبادی ۱۵ کروڑ میں سے ہر شخص اگر حج کا ارادہ کرے تو ان کو حج کرنے کے لیے ہزار سال کا انتظار کرنا پڑے گا۔

علاوہ ازیں ہر سال شدید از دحام کی وجہ سے سینکڑوں جہاں کرام موت کے منہ میں چل جاتے ہیں اور اس عظیم الشان فریضے کی روحانیت اور تقدس مفقود ہوتا جا رہا ہے۔

اگر فرض کر لیا جائے کہ ایمانی جوش و جذبہ اس مبارک سفر کے لیے انسان کو برا بیگنیتہ کرتا رہتا ہے، تو مسلمانوں کو دوسری طرف اس امر سے بھی غالباً نہیں ہونا چاہئے کہ ہر سال نفلی حج کرنے والا شخص پہلی بار فریضہ حج ادا کرنے والے لوگوں کے لیے از دحام اور مشکلات کا باعث بنتا ہے۔ جن میں عورتیں، بوڑھے اور کمزور لوگ بھی ہوتے ہیں اور اس شخص کو ان کی کوئی پرواہ نہیں ہوتی بلکہ وہ اپنی عادت پر ڈھار رہتا ہے اور اکثر لوگوں کو یہ کہتے ہوئے سنا گیا ہے کہ میرا اسکیلے آدمی کا وجود کو ان سا ضرر کا باعث بن سکتا ہے یا میرے نہ جانے سے کوئی سا بڑا فائدہ حاصل ہو سکتا ہے۔

یہ ایک عجیب منطق ہے جس میں احساسِ ذمہ داری کا فقدان ہے۔ فرض کریں کہ اگر ہر شخص یہی سوچ لے کہ وہاں جا پہنچے تو کمی ملین اشخاص وہاں جمع ہو جائیں گے اور سخت ترین از دحام ہو جائے گا۔ منی، عرفات، مزدلفہ اور بیت اللہ کی حدود ان کے لیے تنگ پڑ جائیں گی۔ ان حالات میں انسان کو چاہئے کہ وہ نفلی حج کرنے کی بجائے اتنی ہی رقم اللہ کی راہ میں صدقہ کر دے۔ خصوصاً آفات زدہ علاقوں، فاقہ کشوں اور جنگ زدہ علاقوں میں اس رقم کو تقسیم کر دیا جائے۔ ان حالات میں صدقہ کرنا افضل عمل ہے جیسا کہ اسلاف کے اقوال درج ذیل ہیں:

☆ ابن مفلح 'الفروع' میں ذکر کرتے ہیں کہ امام احمد بن حنبلؓ سے پوچھا گیا کہ نفلی حج کیا جائے یا صلہِ حجی کی جائے؟ انہوں نے جواب دیا: "اگر رشتہ دار محتاج ہوں تو صلہِ حجی کرنا زیادہ افضل ہے۔"

☆ ابن ہانی اسی مسئلہ میں امام احمد بن حنبل سے نقل کرتے ہیں کہ انہوں نے فرمایا:  
”وَذِي رُوحٍ مُحْلِقٍ خَدَّاً إِلَّا كَوْخَرْجٍ كَرَدَّهُ“

☆ امام احمدؓ کی کتاب الزہد میں حسن بصریؓ سے مروی ہے، انہوں نے کہا:  
”آدمی کہتا ہے: میں حج کرتا ہوں، میں حج کرتا ہوں، حالانکہ اس نے حج کر لیا ہوتا ہے۔ اس کو چاہئے کہ وہ صدر حجی کرے، پریشان پر صدقہ کرے اور پڑھی کے ساتھ حسن سلوک کرے۔“

☆ امام ابن جوزیؓ کی کتاب صفة الصفوۃ میں لکھا ہے : إن الصدقۃ أفضل من الحج و من الجهاد ”یقیناً صدقۃ، حج اور جہاد سے افضل ہے۔“

☆ کبیع سے مروی ہے، وہ سفیان سے روایت کرتے ہیں، انہوں نے ابو مسکین سے نقل کیا ہے کہ وہ بار بار حج کرنے والے شخص کے لیے صدقہ کرنے کو افضل قرار دیتے تھے۔  
[الفروع: ۳۹۷۴]

☆ شیخ الاسلام امام ابن تیمیہؓ الفتاوی الکبریؓ میں فرماتے ہیں:  
”استطاعت والے پر حج کرنا غیر واجب صدقہ سے افضل ہے۔ لیکن اگر آدمی کے رشتہ دار محتاج اور ضرورت متند ہوں تو ان پر خرچ کرنا حج کرنے سے افضل ہے۔“ [۳۸۲۵]

❖ موجودہ حالات میں بار بار تلفی حج کرنا فریضہ حج ادا کرنے والوں کے لیے ازدحام، عدم تنظیم اور ہلاکت سمیت متعدد مشکلات کا سبب بنتا ہے۔ نبی کریم ﷺ نے سیدنا عمرؓ کو فرمایا: ”اے عمر! تو ایک مضبوط اور قوی آدمی ہے۔ حجر اسود پر پرش نہ کر کیونکہ اس سے تو کمزوروں کو تکلیف پہنچائے گا۔ اگر گنجائش موجود ہو تو حجر اسود کا بوسہ لے لیا کر، ورنہ اس کے سامنے سے گذرتے وقت لا الہ الا اللہ اور اللہ اکبر کہہ کر گزر جا۔“ [مندرجہ، ۱۹۰، تیہنی: ۵/۸۰]

❖ سیدنا عبد اللہ بن عباسؓ فرماتے ہیں کہ نبی کریم ﷺ نے فرمایا: ”جب تو حجر اسود پر پرش پائے تو وہاں پر رکنے کی بجائے فوراً گزر جا۔“ [مصطفی عبد الرزاق: ۸۹۰۸، تیہنی: ۵/۸۰]

❖ معبد بن ابو سلیمان سے مروی ہے، وہ اپنی ماں سے روایت کرتے ہیں کہ ان کی ماں امّ المؤمنین سیدہ عائشہؓ کے پاس موجود تھیں، ان کے پاس ان کی باندی آئی اور ان سے کہا: ”اے امّ المؤمنین! میں نے بیت اللہ کے سات چکر لگائے اور دو یا تین مرتبہ حجر اسود کا بوسہ لیا ہے۔ اس کو سیدہ عائشہؓ نے کہا: اللہ تجھے اجر نہ دے، تو تو مردوں کو حکیمت رہی ہوگی، تو اللہ اکبر، کہہ کر کیوں نہ گذر گئی۔“ [مندرجہ، ۳۹۵، مندرجہ، ۱۵/۸۱]

❖ عائشہؓ بنتِ سعد بن ابی وقاص سے مروی ہے کہ انہوں نے کہا کہ میرے والد ہمیں کہا

کرتے تھے: ”اگر رش نہ ہو تو بوسہ لے لینا، ورنہ اللہ اکبر کہہ کر آگے گذر جانا۔“

[الام، امام شافعی: ۲۵۸/۲، سنن تیمیقی: ۱۵/۸]

☆ سیدنا ابن عباسؓ سے مردی ہے کہ وہ حجر اسود پر رش ڈالنے کو ناپسند کرتے تھے، کیونکہ اس سے دوسروں کو آذیت پہنچتی ہے۔ [مصطفیٰ ابن ابی شیبہ: ۱۳۱۶۲]

☆ سعید بن عبد طائیؓ سے مردی ہے کہ انہوں نے سیدنا حسنؑ کو دیکھا کہ وہ حجر اسود کے پاس آئے اور دیکھا کہ وہاں سخت ازدحام ہے تو بوسہ لیے بغیر ہی آگے چل پڑے۔ پھر مقام ابراہیم پر آ کر دور کعت نماز ادا کی۔ [مصطفیٰ ابن ابی شیبہ: ۱۳۱۶۲]

یہ روایہ فقط حجر اسود کے ساتھ ہی مخصوص نہیں بلکہ اسے ہر اس جگہ اپنانا چاہئے جہاں انسان رش دیکھے اور تنگی محسوس کرے تو وہاں سے پچنا چاہئے تاکہ مزید رش کا باعث نہ بنے۔

صرف آجر و فضیلت پانے کے لئے بار بار حج کرنے کی بجائے صدقہ دینا زیادہ بہتر ہے جیسا کہ ائمہ اسلاف کے اقوال گزر چکے ہیں، البتہ جس شخص کے لیے حج کرنا اولیٰ ہو مثلاً وہ کسی رشتہ دار عورت یا اپنی بیوی کا حرم بن کر جا رہا ہو یا اپنے بوڑھے والد کا سہارا بن کر جا رہا ہو یا حاجج کرام کی خدمت کی ذمہ داری نبھانے جا رہا ہو تو اس کے لئے حج کرنا زیادہ اولیٰ ہے۔

### ۳ «رافعٌ وَلَا حَرَجٌ»

حج کے عظیم الشان مقاصد میں سے ایک مقصد ترک زینت پر لوگوں کی تربیت کرنا بھی ہے۔ یہی وجہ ہے کہ دورانِ حج لوگ احرام کے لباس: ایک چادر اور تہبند کے علاوہ زیب و زینت سے مرصع اور پُر تکلف لباس سے بچتے ہیں۔ اس میں بندے کو فقر مطلق کی یاد دہانی ہے اور اللہ کی طرف تیاری کی دعوت بھی ہے۔ گویا انسان دنیا سے اسی طرح نکل جاتا ہے جس طرح وہ تنہا اس دنیا میں داخل ہوا تھا۔ شاید اسی لیے حالتِ احرام میں خوشبو لگانے، ناخن اور بال کاٹنے، جسمانی خواہشات، جماع کرنے اور اس کے اسباب کو استعمال کرنے سے بھی منع کر دیا گیا ہے۔

لیکن اس کے ساتھ ساتھ حج میں ایسی گنجائشیں اور آسانیاں رکھدی گئی ہیں جو دیگر عبادات میں نہیں ہیں۔ سیدنا عبداللہ بن عمرو بن العاصؓ سے مردی ہے کہ رسول اللہ ﷺ لوگوں کے سوالات کے جوابات دینے کے لیے میدانِ منی میں ظہر گئے۔ ایک آدمی نے پوچھا: یا رسول اللہ ﷺ! میں نے بھول کر قربانی کرنے سے پہلے ہی سرمنڈ والا یا ہے؟

آپ نے فرمایا: «اذبح وَلَا حرج» "ذبح کرو، کوئی حرج نہیں ہے۔"

دوسرے آدمی نے پوچھا: یا رسول اللہ ﷺ! میں نے (بھول کر) رمی کرنے سے پہلے ہی قربانی کر لی ہے؟

آپ نے فرمایا: «ارم و لا حرج» "رمی کرو، کوئی حرج نہیں۔"

اس دن آپ ﷺ سے کسی رکن کے مقدم موخر ہونے کے بارے میں کوئی بھی سوال نہیں کیا گیا مگر آپ نے یہی جواب دیا: «افعل ولا حرج» "کرو، اور کوئی حرج نہیں ہے۔"

[صحیح بخاری: ۸۳، صحیح مسلم: ۱۳۰۶]

چنانچہ غیر منصوص امور میں مفتی کو بھی چاہئے کہ وہ نبی کریم ﷺ کی اس سنت "افعل ولا حرج" کو سامنے رکھے۔ آپ کی یہ سنت کتب فقہ میں بکھری ہوئی تمام تیسیرات (آسانیوں) کو جمع کرنے والی ہے۔ خر کے دن اعمال حج میں تقدیم و تاخیر میں کوئی حرج نہیں ہے جب کہ یہ آسانیاں غیر حج میں موجود نہیں ہیں۔ مثال کے طور پر اگر کوئی شخص رکوع سے پہلے سجدہ کرے تو بالاتفاق اس کی نماز درست نہیں ہوگی۔

یہی معاملہ حج کی نیت کا ہے، اگر آپ یہ نیت کر لیں کہ اس سال میراج نفلی ہوگا اور میں اس سے تربیت حاصل کروں گا، جبکہ آئندہ سال فرض حج ادا کروں گا تو اس کی اس نیت کا کوئی اعتبار نہیں ہوگا۔ بلکہ اس حج کے بارے میں یہی کہے کہ یہ فرض ہے، سو آئندہ سال کیا جانے والا حج فرض کی بجائے نفلی بن جائے گا۔

اسی طرح وہ شخص جو کسی کی طرف سے حج کی نیت کرتا ہے لیکن اس نے اپنا فریضہ حج ادا نہیں کیا ہوتا تو اس کا یہ حج اس کی نیت کے خلاف اس کی اپنی جانب سے ادا ہو جائے گا۔ جیسا کہ سیدنا عبداللہ بن عباس رضی اللہ عنہ کی حدیث میں مตقول ہے کہ نبی کریم ﷺ نے ایک آدمی کو سنا، وہ کہہ رہا تھا: لبیک عن شبرمه اے اللہ! میں شبرمه کی طرف سے حاضر ہوں (یعنی شبرمه کی طرف سے حج کر رہا ہوں) آپ نے اس آدمی سے پوچھا: شبرمه کون ہے؟ اس نے کہا: میرا بھائی رقریبی رشتہ دار ہے۔ آپ نے پوچھا: کیا تو نے اپنا حج کیا ہوا ہے۔ اس نے کہا: نہیں۔ آپ نے فرمایا: پہلے اپنا حج کر پھر شبرمه کی طرف سے حج کرنا۔ [سنن ابو داؤد: ۱۸۱۱، سنن ابو حیان: ۲۹۰۳، صحیح حدیث میں نظر ہے اور بہتر یہی ہے کہ اسے موقوف سمجھا جائے]

الغرض اپنا حج کرنے سے پہلے کسی دوسرے شخص کی جانب سے حج کرنے کے مسئلہ پر اہل

علم کا اختلاف ہے۔

غیر متعین اور ممکن الفاظ کے ساتھ بھی حج کا احرام باندھا جا سکتا ہے، جیسا کہ سیدنا علیؑ نے باندھا تھا۔ سیدنا انس بن مالکؓ فرماتے ہیں کہ سیدنا علیؑ یعنی سے تشریف لائے تو نبی کریم ﷺ نے پوچھا: کس حج کا احرام باندھا ہے؟ (یعنی حج مفرد، قران یا متعدد کا؟) تو علیؑ نے فرمایا: جس کے ساتھ نبی کریم ﷺ نے باندھا ہے۔ نبی کریم ﷺ نے فرمایا: «لولا إن معى الهدى لأحللت» ”اگر میں اپنے ساتھ قربانی کے جانور نہ لایا ہوتا تو میں بھی عمرہ کے احرام سے حلال ہو جاتا۔“ (یعنی عمرہ کا احرام کھول دیتا)

### ممنوعات حج میں وسعت

﴿ممنوعات حج میں بھی گنجائش دی گئی ہے۔ مثال کے طور پر حالتِ احرام میں بالوں کو کٹانا یا موٹنا کتاب وسنۃ اور اجماع امت کی رو سے حرام ہے۔ لیکن اگر کوئی مجبور ہو جائے تو اس کے لیے جائز ہے کہ وہ بالوں کو کٹ لے یا موٹ ڈالے اور اس کا فدیہ ادا کر دے جیسا کہ کعب بن عجرہ کے قصہ میں مذکور ہے کہ وہ عمرہ حدیبیہ کے موقع پر نبی کریم ﷺ کے پاس آئے اور جو نئیں ان کے چہرے پر گر رہی تھیں۔ نبی کریم ﷺ نے ان سے کہا: «أيؤذيك هوام رأسك» ”کیا تیرے سر کی جو نئیں تجھے اذیت دی رہی ہیں۔“ میں نے کہا: ہاں! یار رسول اللہ ﷺ۔ تو آپؐ نے فرمایا: ”اپنے سر کا حلق کر لے اور تین دن کے روزے رکھ یا چھ مسکینوں کو کھانا کھلا یا کوئی جانور قربان کر دے۔“ [صحیح بخاری: ۳۱۹۰، صحیح مسلم: ۱۲۰۱]

﴿اسی طرح احرام میں ایسے تہبند پہنچنے کی بھی گنجائش ہے، جو سلا ہوانہ ہو۔ بشرطیہ شلوار کی بیست پر سلا ہوانہ ہو، بلکہ اس کا ازار بندسی دیا جائے اور باقی کو لٹکا لیا جائے اور شلوار کی مانند اس کے دو حصے نہ کئے جائیں۔ علامہ ابن تیمیہؓ نے اس کا جواز ذکر کیا ہے۔ اس کی دلیل بخاری مسلم میں منقول ابن عمرؓ کی حدیث ہے، فرماتے ہیں:

”نبی کریم ﷺ سے ایک آدمی نے سوال کیا: محروم کیا پہنچنے؟ آپؐ نے فرمایا: محروم قیص، شلوار، عمامہ، ٹوپی، ورس (خوشبو) اور زعفران لگا ہوا کپڑا نہ پہنے۔ اگر کھلے جوتے نہ ملیں تو موزے پہن لے۔ اور موزوں کو نیچے سے کاٹ لے حتیٰ کہ وہ ٹخنوں سے نیچے ہو جائیں۔“

[صحیح بخاری: ۱۳۲۶، صحیح مسلم: ۷۷]

یہاں سلے ہوئے کپڑوں سے بعض فقهاء نے «المخيط» سے اعضاے بدن کو ڈھانپنے

والے کپڑے مراد لیے ہیں (یعنی وہ کپڑے اعضاے بدن کے برابر نہ سئے گئے ہوں)، اگرچہ یہ کلمہ قرآن و سنت میں اس اصطلاح میں غیر مستعمل ہے۔

بعض فقهاء نے «الخياطة» سے مطلقاً سلا ہوا کپڑا مراد لیا ہے اور کہا ہے کہ ہر سلا ہوا کپڑا پہننا حرام ہے۔ اور علت «الخياطة» مطلقاً سلامی ہے۔ رقم کے نزدیک یہ علت غلط ہے، مثلاً احرام کی دونوں چادروں میں سے اگر کوئی چادر پھٹ جاتی ہے اور محروم ان کی سلامی کر کے ان کو دوبارہ پہن لیتا ہے تو بالاتفاق اس شخص پر کوئی کفارہ نہیں ہے۔ یہاں بھی اللہ تعالیٰ نے گنجائش اور وسعت رکھی ہے کہ آدمی اس حالت میں سلا ہوا تہبند پہن سکتا ہے بشرطیہ وہ شلوار کی بہیت پرنہ سیا گیا ہو، جیسا کہ اُپر گذر اے۔

شیخ الاسلام امام ابن تیمیہ شرح العُمدة میں فرماتے ہیں:

”اگر شلوار کو پھاڑ کر تہبند کے قائم مقام بنادیا جائے تو بالاتفاق تہبند کی موجودگی میں شلوار پہننا جائز ہے۔ مزید فرماتے ہیں کہ اگر کپڑے کوی لیا جائے لیکن اعضا کو ڈھانپنے والا نہ ہو بلکہ اس شرع کے مطابق ہو جیسے تہبند یا چادر ہوتی ہے تو اس کو پہننے میں کوئی حرج نہیں ہے۔ مخالفت شرع صرف اس لباس سے ہوتی ہے جو اعضا کے مطابق سیا گیا ہو جیسا کہ عام معروف لباس استعمال ہوتا ہے۔“ [۳۲، ۱۶/۳]

امام نوویؒ اور امام ابن قدامہ کا قول بھی اسی کے قریب قریب ہی ہے۔

[المجموع: ۲۷، المغنى: ۳/۲۶، ۳/۲۷]

﴿اسی طرح جو تول کی عدم موجودگی میں موزوں کو نیچے سے کاٹ کر پہننا جائز ہے۔ موزوں کو نیچے سے کائی کی مشروعیت کے بارے میں اہل علم کا اختلاف ہے: امام احمد بن حنبلؓ سے کائی کی عدم مشروعیت مشہور ہے جبکہ جمہور کا نہ ہب قطع کے جواز کا ہے۔ امام احمدؓ نے سیدنا ابن عباسؓ اور سیدنا جابرؓ کی حدیث: «من لم يجد نعلين فليلبس خفين» [صحیح بخاری ۱۸۲۱، صحیح مسلم: ۱۱۷۸] ”جو شخص جوتے نہ پائے، وہ موزے پہن لے۔“ سے استدلال کیا ہے کیونکہ اس حدیث مبارکہ میں موزوں کو کائی کے الفاظ موجود نہیں ہیں اور نبی کریم ﷺ نے یہ الفاظ متعدد صحابہ کرامؓ کی موجودگی میں میدان عرفات میں کہے تھے جب کہ ”قطع“ والی حدیث کے الفاظ مدینہ میں کہے تھے جن کو متعدد صحابہ کرامؓ نہیں سن سکے تھے۔

اس سے معلوم ہوا کہ 'عدم قطع'، والے یہ الفاظ 'قطع'، والی حدیث کے لیے ناسخ کا درجہ رکھتے ہیں کیونکہ آپؐ کی یہ حدیث بعد کی ہے۔ مزید سیدنا علیؑ کا قول ہے: قطع الخفین فساد یلبسهمما کما هما "موزوں کو کاشنا فساد ہے، اس کو کاشنے بغیر اسی حالت میں پہنا جائے گا۔" اور موزوں کو نہ کاشنا قیاس کے بھی موافق ہے کیونکہ وہ مجبوری کی حالت میں ہی پہنچنے جاتے ہیں۔

✿ بعض امور ایسے ہیں جن سے لوگ بلا دلیل اجتناب کرتے ہیں، حالانکہ ان امور میں بھی وسعت اور گنجائش دی گئی ہے کیونکہ اصل مقصود لوگوں پر آسانی کرنا ہے۔ ان امور میں سے ایک حالتِ احرام میں غسل کرنے سے اجتناب کرنا ہے۔

☆ حالانکہ صحابہ کرام میں سے ایک صحابی فرماتے ہیں کہ میں نے اپنے اس احرام میں ایک دن میں سات مرتبہ غسل کیا ہے۔

☆ یعلی بن امیہ سے مروی ہے، وہ فرماتے ہیں کہ سیدنا عمر بن خطابؓ ایک اونٹ کے پاس غسل کر رہے تھے اور میں نے کپڑے کے ساتھ ان پر پردہ کیا ہوا تھا۔ اچانک عمرؐ نے فرمایا: کیا میں اپنے سر پر بھی پانی ڈال لوں؟ میں نے کہا: امیر المؤمنین! بہتر جانتے ہیں۔ امیر المؤمنین عمرؐ نے فرمایا: اللہ کی قسم! پانی بالوں کو گدلا ہی کرتا ہے۔ پھر سُم اللہ پڑھ کر اپنے سر پر پانی ڈال لیا۔ [موطا امام مالک: ۲۰۳، مسندا الشافعی: ۵۳۵، یقین: ۲۳/۵]

☆ عمرؐ کا مقصود یہ تھا کہ بالوں کو پانی سے دھونا کوئی خوبی لگانا نہیں ہے بلکہ محض صفائی ہے۔

☆ سیدنا عبد اللہ بن عباسؓ سے مروی ہے، فرماتے ہیں کہ میں اور سیدنا عمر بن خطابؓ مقام جھہ پر غوط خوری کا مقابلہ کر رہے تھے اور ہم دونوں ہی محرم تھے۔

[اخراج ابن حزم فی المholmی: ۱۷۷]

☆ اسی طرح سیدنا ابن عمرؐ سے منقول ہے کہ وہ اور سیدنا ابن عباسؓ تیرا کی اور غوط خوری کا مقابلہ کرتے تھے حالانکہ وہ دونوں ہی احرام کی حالت میں ہوتے۔ [ایضاً]

☆ سیدنا عبد اللہ بن عمرؐ سے مروی ہے کہ عاصم بن عمر اور عبد الرحمن بن زید سمندر میں کوڈ پڑے اور غوط لگانے لگے۔ ان میں سے ہر ایک اپنے ساتھی کا سر پانی میں ڈبو دیتا تھا اور سیدنا عمرؐ اس منظر کو دیکھ رہے تھے لیکن انہوں نے اس کا انکار نہیں کیا۔ [یقین: ۲۲/۵، الحجی: ۱۷۷]

اس واقعہ میں امیر المؤمنین سیدنا عمر بن خطابؓ کی اپنے غلاموں اور خادموں کے ساتھ

شفقت اور محبت کا بیان ہے کہ وہ نوجوان نسل کے جذبات و احساسات کا لکنا زیادہ خیال رکھا کرتے تھے۔ یہی وہ دانشمندی اور معرفت ہے جس کی وجہ سے نوجوانوں اور بوڑھوں کے درمیان تعلقات قائم رہتے اور نسل در نسل چلتے رہتے ہیں۔

یہ کتنی ہی عجیب بات ہے کہ ایک چیز ناجائز ہو اور صحابہ کرام حالتِ احرام میں اسے انجام دے رہے ہوں اور اس میں کوئی حرج محسوس نہ کریں۔

عبداللہ بن حنین، سیدنا عبد اللہ بن عباسؓ اور سیدنا مسیو بن حرمہ سے نقل کرتے ہیں کہ ان دونوں میں آباء کے مقام پر حرم کے سر و ہونے کے بارے میں اختلاف ہو گیا۔ سیدنا عبد اللہ بن عباسؓ نے کہا: حرم اپنا سر و ہو سکتا ہے۔ سیدنا مسیوؓ نے کہا: حرم اپنا سر نہیں دھو سکتا۔ چنانچہ ابن عباسؓ نے مجھے (عبداللہ بن حنین) سیدنا ابوالیوب الانصاریؓ کے پاس بھیجا کہ میں ان سے اس مسئلہ کے بارے میں پوچھ آؤں۔ جب میں ان کے پاس آیا تو میں نے ان کو غسل کرتے ہوئے پایا۔ اور ایک شخص نے کپڑے کے ساتھ ان پر پردہ کیا ہوا تھا۔ میں نے ان کو السلام علیکم کہا۔ انہوں نے سلام کا جواب دیا اور کہا: کون آیا ہے؟ میں نے کہا: عبد اللہ بن حنین۔ مجھے ابن عباسؓ نے آپ کے پاس بھیجا ہے کہ آپ سے پوچھوں کہ نبی کریم ﷺ حالتِ احرام میں اپنا سر کیسے دھوتے تھے؟ ابوالیوب الانصاریؓ نے کپڑے پر ہاتھ رکھا اور اس کو کھینچا۔ یہاں تک کہ ان کا سر نظر آنے لگا۔ پھر انہوں نے ایک آدمی کو کہا: پانی ڈالو! اس نے ان کے سر پر پانی ڈالا، انہوں نے سر کے بالوں کو اپنے ہاتھوں سے حرکت دی اور آگے پیچھے کیا، پھر مجھے کہا: میں نے نبی کریم ﷺ کو اسی طرح کرتے ہوئے دیکھا ہے۔ [صحیح بخاری: ۱۸۲۰، مسلم: ۱۲۵]

یہ سب ایسی وسعت اور آسانی ہے جو دورانِ حج جاج کرام کے لیے کی گئی ہے۔

ان امور میں سے خوشبو سوگھنا، انگوٹھی پہننا، علاج کروانا، ازار بند پہننا اور حمام میں داخل ہونا بھی ہیں:

امام بخاریؓ اپنی صحیح میں فرماتے ہیں: قال ابن عباس: يَسْمُ الْمُحْرَمَ الرِّيْهَانَ

وينظر في المرأة و يتداوى بما يأكل الزيت والسمن

”حِرَمْ آدِي خوشبو سوگھ سکتا ہے، آئینہ دیکھ سکتا ہے اور کھانے والے تیل اور گھی سے اپنا علاج کر سکتا ہے۔“

☆ عطا فرماتے ہیں: محرم انگوٹھی پہن سکتا اور ازار بند استعمال کر سکتا ہے۔

☆ عبداللہ بن عمرؓ نے حالتِ احرام میں اپنے پیٹ کو ایک کپڑے کے ساتھ باندھا ہوا تھا۔

☆ اور سیدہ عائشہؓ ہودج چلانے والوں کیلئے نیکر پہننے میں کوئی ہرج محسوس نہیں کرتی تھیں۔

امام ابن حجر فتح الباری میں فرماتے ہیں: یہ سیدہ عائشہؓ کی ذاتی رائے ہے۔ اکثر اہل علم کا

فتاویٰ یہی ہے کہ محرم کے لیے نیکر اور شلوار پہننے کی ممانعت میں کوئی فرق نہیں ہے۔ (یعنی

دونوں ہی منع ہیں) [فتح الباری: ۳۹۷/۳]

☆ سیدنا عثمانؓ سے سوال کیا گیا: کیا محرم باعث میں جا سکتا ہے؟ انہوں نے کہا: ہاں اور خوب سب

بھی سونگھ سکتا ہے۔ [مجموع الزوابع: ۵۲۸/۳]

☆ سیدنا عبداللہ عباسؓ مقامِ جُحْفَةَ کے حمام میں داخل ہوئے اور وہ مُحْرَم تھے اور فرمایا:

إن الله لا يصنع بأوساخكم شيئاً [سنن بيقق: ۲۳/۵]

”اللہ تعالیٰ تمہاری میل کچھیل سے کچھ نہیں کرے گا۔“

❖ نظافت اور حسن و جمال حاجی کے لیے اضافی مطالبات ہیں۔ اسی طرح ٹھنڈے پانی،

اے سی اور سکھنے کے ساتھ ٹھنڈک حاصل کرنا، درخت، گاڑی یا چھپت و چھتری وغیرہ کے ساتھ

ساپی حاصل کرنا جائز ہے اور اس میں کوئی حرخ نہیں ہے۔ دھوپ سے بچنے کے لیے اگر کوئی

شخص اپنے سر پر کوئی چیز رکھ لیتا ہے تو اس میں بھی کوئی مضائقہ نہیں ہے کیونکہ اس نے سر

ڈھانپنے کی نیت سے نہیں رکھی۔

❖ لطیفہ کی بات یہ ہے کہ ایک آدمی نے امام شعیعؓ سے سوال کیا: کیا محرم اپنے جلد پر خارش

کر سکتا ہے؟ انہوں نے فرمایا: ہاں! پھر اس آدمی نے پوچھا: کہاں تک؟ انہوں نے فرمایا:

یہاں تک کہ ہڈیوں تک چلا جائے۔

❖ اللہ تعالیٰ نے ادا نیکی حج میں یہ وسعت اور گنجائش رکھی ہے کہ آدمی تین اقسام میں سے

کوئی ایک ادا کر سکتا ہے: ① حج مفرد، ② حج قران، ③ حج تمعن [المغنى: ۳/۲۳۸]

اگرچہ امام الباطی حج تمعن کے وجوب کے قائل ہیں اور انہوں نے اس کو سیدنا ابن عباسؓ

وغیرہ کی طرف منسوب کیا ہے۔ لیکن میری رائے کے مطابق سیدنا ابن عباسؓ کی طرف مطلقاً

نسبت کرنا درست نہیں ہے۔ کیونکہ ابن عباسؓ کے نزدیک مکی (مکہ میں رہنے والے) کے لیے عمرہ

نہیں ہے جس کا معنی یہ ہوا کہ مکی حج تمعن نہیں کر سکتا۔

اہل علم کی ایک بڑی جماعت کے نزدیک حج کی تینوں اقسام فضیلت میں برابر ہیں۔ اور بہتر یہ ہے کہ جو قربانی ساتھ لائے، وہ حج قران کرے اور جس نے حج کے ایام میں عمرہ ادا کیا ہے اور اپنے گھر کو لوٹ گیا تو وہ حج مفرد کرے۔ اصل مقصود یہ ہے کہ اس امر میں وسعت اور گنجائش ہے اور کسی پر بھی ملامت نہیں ہے، لہذا مفتی اور طالب علم کو حاج کرام کا لحاظ رکھنا چاہیے اور «افعل ولاحرج» کو اپنا شعار بنانا چاہئے، خصوصاً جب کسی امر میں وسعت اور رخصت ہو۔

## ۱۲) اركان حج میں وسعت و آسانی

ارکان حج میں دوارکان (وقوف عرفہ اور طواف بیت اللہ) پر اہل علم کا اتفاق ہے جب کہ دیگر اركان کے بارے میں اہل علم کے درمیان اختلاف پایا جاتا ہے:

### ① وقوف عرفہ

وقوف عرفہ بالاجماع حج کا رکن ہے۔ جیسا کہ ابن منذر، کاسانی، ابن العربي، ابن قدامة، نووی، دبوی اور ابن تیمیہؓ وغیرہ نے نقل کیا ہے۔ [الاجماع از ابن منذر: ۵۲/۳، الاستذکار: ۲۸۳/۳، بداية المجتهد: ۲/۲، ۱۳۰/۱، الجموع: ۸/۱۰۳]

☆ اس رکن کی ادائیگی ایک لمحے کے لیے میدان عرفات میں ٹھہرنے سے بھی حاصل ہو جائے گی۔ حتیٰ کہ بعض اہل علم کے نزدیک اگر کوئی شخص جہاز کے ذریعہ میدان عرفات کی فضا سے گذر جائے تو وہی اس کے لیے کافی ہو جائے گا۔

☆ اگر کوئی شخص غروب آفتاب سے پہلے میدان عرفات سے لوٹ آتا ہے تو امام مالکؓ کے سو اتمام ائمہ کے نزدیک اس کا وقوف ثابت ہو جائے گا۔

امام ابن عبد البرؓ فرماتے ہیں کہ علماء میں سے کسی نے بھی امام مالکؓ سے موافقت نہیں کی۔

[الكافی فی فقه اہل المدینہ: ۱۳۳، الاستذکار: ۲۷۰/۲]

بعض اہل علم کے نزدیک اس پر دم ہے، جب کہ اقرب بھی ہے کہ اس پر کوئی شے نہیں ہے۔ اس کی دلیل یہ حدیث ہے:

عن عروة بن مفرس الطائي قال: أتيت رسول الله ﷺ بالموقف -يعني بالجماع- قلت: جئت يا رسول الله ﷺ من جبل طيء، أكللت مطبيتي وأتعبت نفسي ، والله ما تركت من جبل إلا وقفت عليه ، فهل لي من

حج؟ فقال رسول الله ﷺ: لامن أدرك معنا هذه الصلوة، وأتى عرفات قبل ذلك ليلاً أو نهاراً، فقد تم حجه وقضى تفهه»

[مسند احمد: ۱۲۲۵۳، سنن ابو داود: ۱۹۵۰، جامع ترمذی: ۸۹۱، سنن نسائی: ۳۰۷۱، ابن ماجہ: ۳۰۱۲]

”عروفة بن مفرس طائی فرماتے ہیں کہ میں مزدلفہ میں نبی کریم ﷺ کے پاس آیا، میں نے کہا: یا رسول اللہ ﷺ! میں جبل طی سے آیا ہوں، میں اور میری سواری انتہائی تحک چکے ہیں۔ اللہ کی قسم! میں نے کوئی پھاڑنیں چھوڑا مگر اس پر ٹھہرا ہوں۔ کیا میرا حج ہے؟ نبی کریم ﷺ نے فرمایا: جس شخص نے ہمارے ساتھ یہ نماز پالی اور اس (نماز) سے پہلے (کسی وقت) دن یا رات کو میدانِ عرفہ میں آیا تو تحقیق اس نے اپنا حج مکمل کر لیا اور اپنی میل کچیل کو دور کر لیا۔“

یہ حالت اس امر پر دلیل ہے کہ جو شخص غروبِ آفتاب سے پہلے میدانِ عرفات سے لوٹ آتا ہے، اس پر کوئی شنبہ نہیں ہے۔

اگر لوگ تاریخ بھول جاتے ہیں اور غیر یوم عرفہ مثلًا آٹھ ذوالحجہ یا دس ذوالحجہ کو یوم عرفہ نو ذوالحجہ سمجھ کر وقوف عرفہ کر لیتے ہیں تو وہی ان کو کفایت کر جائے گا جب وہ اس پر اتفاق کر لیں۔

امام ابن تیمیہؓ فرماتے ہیں: جس دن وہ وقوف کریں گے، وہی دن ان کے لیے ظاہرًا و باطنًا یوم عرفہ ہوگا۔ [مجموع الفتاویٰ: ۲۲۱/۲۲] کیونکہ نبی کریم ﷺ کا ارشاد گرامی ہے:

«وَفَطَرْكُمْ يَوْمَ تَفَطَّرُونَ، وَأَضْحِكُمْ يَوْمَ تَضَحَّوْنَ، وَكُلُّ عَرْفَةٍ مَوْقِفٌ،  
وَكُلُّ مَنْحَرٍ، وَكُلُّ فَجَاجَ مَنْحَرٍ، وَكُلُّ جَمْعٍ مَوْقِفٌ»

[سنن ابو داود: ۲۲۳۲، جامع ترمذی: ۲۷، ابن ماجہ: ۱۲۲۰]

”تمہاری عید الفطر وہ ہے جس دن تم عید الفطر منا، اور تمہاری عید الاضحیٰ وہ ہے جس دن تم عید الاضحیٰ منا، سارا میدان عرفہ ٹھہر نے کی جگہ ہے، سارا میدان منی ذبح کرنے کی جگہ ہے، مکہ کی ساری گلیاں مذبح ہیں۔ سارا مزدلفہ ٹھہر نے کی جگہ ہے۔“

اسی طرح ہم کہتے ہیں کہ جس چیز پر لوگ انطباق کر دیں اور اس پر اتفاق کر لیں، وہی مقصود و مراد اشارع ہے، اگرچہ کسی قوم کی نظر میں وہ حقیقت کے مطابق نہیں ہو۔

## ۲ طوافِ افاضہ

طوافِ افاضہ حج کا دوسرا رکن ہے۔ اس کو طوافِ حج اور طوافِ زیارت بھی کہا جاتا ہے۔ طوافِ افاضہ اور مبیتِ مزدلفہ کے بعد ہی ہوتا ہے اور میرے خیال میں غالباً اس پر اجماع ہے۔ اس کی دلیل قرآن مجید کی اس آیتِ مبارکہ کا ظاہر ہے: ﴿ثُمَّ لَيَقُضُوا تَفَثَّهُمْ﴾

**مکتوب**

وَلَيُوْفُوا نُذُورَهُمْ وَلَيَطَوَّفُوا بِالْبَيْتِ الْعَتِيقِ ﴿٢٩﴾ [آل جعفر: ۲۹] ”پھر انہا میل کچیل دور کریں اور انہی نذریں پوری کریں اور اس قدیم گھر کا طواف کریں۔“ [شرح النووی علی مسلم: ۱۹۲۸] اللہ تعالیٰ نے ترتیب میں طواف کو آخر میں رکھا ہے۔

نواب صدیق حسن خان کو ہوم ہوا ہے، فرماتے ہیں کہ طواف افاضہ، وقوف عرفہ سے پہلے ہو سکتا ہے اور انہوں نے صحیح بخاری کی ایک موهوم روایت پر اعتماد کیا ہے جس کے الفاظ آپ سن میں ایک دوسرے کا رد کر رہے ہیں اور حدیث کبھی مختصر ہوتی ہے، کبھی معنی بیان کی جاتی ہے۔

[دیکھئے: الروضۃ الندیۃ: ۱/۳۶۱ اور التعليقات الرضیۃ للشیخ الالبانی: ۱۱۲۶، ۱۱۲۷] **تینگی** دور کرنے کے پیش نظر معدود مرد، عورتوں، بچوں اور بیویوں کا طواف افاضہ آدمی رات کے بعد مشروع ہو جاتا ہے، ان کو اجازت ہے کہ وہ آدمی رات کے بعد طواف کر لیں۔ طواف افاضہ کو لیٹ کرنا بھی جائز ہے، حتیٰ کہ طواف افاضہ اور طواف وداع الکھا کر لینے میں بھی کوئی حرج نہیں ہے تاکہ مشقت نہ ہو۔ طواف افاضہ کو ذوالحجہ کے آخر تک یا ایک ماہ تک لیٹ کیا جاسکتا ہے۔

امام نوویؒ وغیرہ نے نقل کیا ہے کہ اگر کسی شخص نے بھول کر یا جہالت سے طواف افاضہ چھوڑ دیا اور اس نے طواف وداع کیا ہو تو یہی ایک طواف اس آدمی کو دونوں طوافوں (افاضہ اور وداع) سے کافی ہو جائے گا۔ [شرح النووی علی مسلم: ۱۹۳۸]

اسی طرح حاضرہ عورت سے طواف وداع بھی ساقط ہو جاتا ہے اور یہ رخصت سنت سے ثابت ہے۔ [صحیح بخاری: ۵۵۷، صحیح مسلم: ۱۳۲۸]

## ۲ طواف کے لیے طہارت کی شرط؟

جمہور اہل علم کے نزدیک طواف کے لیے طہارت شرط ہے۔ جب کہ امام ابوحنیفہؓ کے نزدیک طہارت شرط نہیں ہے۔ امام احمدؓ سے بھی ایک روایت ثابت ہے۔ امام ابن تیمیہؓ اور امام ابن قیمؓ بھی طہارت کی عدم شرطیت کے قائل ہیں اور اسی کے مطابق ہی شیخ محمد صالح شیمینؓ فتویٰ دیا کرتے تھے۔ [شرح النووی علی مسلم: ۱۳۸/۸، مجموع الفتاویٰ: ۱/۲۳، ۱/۲۴، الاختیارات للبعـلـی: ص: ۱۰۵، حاشیہ ابن قیم علی سنن ابی داود: ۱/۲۲، الفروع: ۳/۲۱/۳، عمدة القاری: ۱/۱۳۸۷، فتح الباری: ۳/۵۰۵، الاصناف: ۱/۲۲۲، ارشـح المحتـج: ۷/۳۰۰]

طہارت کی عدم شرطیت سے سخت رش میں لوگوں پر تخفیف ہو جاتی ہے۔

طہارت کی شرط لگانے والوں کی دلیل سیدہ عائشہؓ کی حدیث ہے جس میں وہ فرماتی ہیں کہ ہم نبی کریم ﷺ کے ساتھ حج کے لیے نکلے۔ جب ہم مقام سرِف پر پہنچ تو میں حاضر ہو گئی۔ میرے پاس نبی کریم ﷺ تشریف لائے اور میں رو رہی تھی۔ آپؐ نے پوچھا: آپؐ کو کس چیز نے رُلا دیا ہے؟ میں نے کہا: اللہ کی قسم میں پسند کرتی ہوں کہ اس سال حج نہ کروں۔ آپؐ نے فرمایا: شاید تو حاضر ہو گئی ہے۔ میں نے کہا: ہاں! آپؐ نے فرمایا: «فإِنْ ذَلِكَ شَيْءٌ كَتَبَهُ اللَّهُ عَلَى بَنَاتِ آدَمَ فَأَفْعَلْتُمُ الْحَاجَ، غَيْرَ أَنْ لَا تَطْوِي بالبيت حتَّى تطهيري» [صحیح بخاری: ۳۰۵، صحیح مسلم: ۱۲۱۱]

”یہ شے اللہ تعالیٰ نے بنات آدم پر لکھ دی ہے۔ تو حبیبیوں والے سارے اعمال کر، سوائے طوافِ بیت اللہ کے، حتیٰ کہ تو پاکیزہ ہو جائے۔“

لیکن یہ حدیث طہارت کی شرط کے بارے میں نص نہیں ہے۔ اگرچہ ہم کہتے رہتے ہیں کہ طہارت ہونا افضل عمل ہے۔ لیکن اگر کوئی شخص بلا طہارت طواف کر لیتا ہے یادوں ان طواف اس کا خصوصیٹ جاتا ہے اور وہ تجدید و خوبیں کرتا تو اس پر کوئی شنبیں ہے۔

خصوصاً وہ عورت جس کا جیض طویل عرصہ تک جاری رہتا ہے اور اس کے رفقاً چلے جائیں گے اور اس کو حرج لاحق ہو جائے گا۔ اس سلسلے میں امام ابن یمیہ اور امام ابن قیم فرماتے ہیں کہ ایسی عورت اپنے آپ کو پوری احتیاط سے باندھ لے اور ضرورت کے تحت طواف کر لے۔ امامین کا یہ قول مذہب امام ابوحنینؓ کے موافق ہے۔

[الفتاویٰ الکبریٰ: ۹۵۳، مجموع الفتاویٰ: ۲۶/۲۷، اعلام المؤمنین: ۲۰/۳]

## ۵ رُمی جمار میں وسعت و آسانی

جمہور اہل علم کے نزدیک رمی کرنا واجب ہے۔ کیونکہ خود نبی کریم ﷺ نے رمی کی تھی اور فرمایا تھا: «خُذُوا عَنِّي مَنَاسِكَكُمْ» [صحیح مسلم: ۱۲۹۷، نسائی: ۳۰۲۶، تیہیقی: ۱۲۵/۵]

اسی طرح جب نبی کریم ﷺ کے لیے پنے کے برابر کنکریاں چن کر لائی گئیں تو آپؐ نے فرمایا: «أَمْثَالُ هَؤُلَاءِ فَارْمُوْا» [منhadh: ۱۷۵۲، نسائی: ۳۰۵] ”ان جیسی کنکریاں مارو۔“ ☆ امام مالکؓ سے ایک روایت میں رمی کرنا سنت مورکدہ ہے، بھی متفقول ہے۔ سیدہ عائشہؓ کا بھی قول ہے۔ لیکن راجح بات یہی ہے کہ رمی کرنا واجب ہے۔

[مجموع الفتاویٰ: ۸/۳۸۹، فتح الباری: ۳/۵۷۹]

## مقامِ رحی میں آسانی

مقامِ رحی سے مراد وہ خصوص جگہ ہے جو جمرات، حوض اور اس کے ارد گرد کی جگہ پر مشتمل ہے۔ حوض نبی کریم ﷺ اور خلافے راشدین کے دور میں موجود نہیں تھا۔ اس کی تعمیر کے وقت کے بارے میں اہل علم کا اختلاف ہے کہ وہ عہدِ اموی میں بنایا گیا یا اس کے بعد۔ امام سرسخ حنفی فرماتے ہیں:

إِنْ رَمَاهَا مِنْ بُعْدِ، فَلَمْ تَقْعُدِ الْحَصَّةُ عِنْدَ الْجَمْرَةِ، فَإِنْ وَقَعَتْ قَرِيبًا مِنْهَا أَجْزَأَهُ، لِأَنَّ هَذَا الْقَدْرُ مَمَّا لَا يَتَأْتَى التَّحْرِزُ عَنْهُ، خَصْوَصًا عِنْدَ كُثْرَةِ الْرِّحَامِ، وَإِنْ وَقَعَتْ بَعِيدًا مِنْهَا لِمَ يُجْزِهُ» [المَبْسوِطُ: ٢٧٤٣]

”اگر کسی شخص نے دور سے کنکری ماری اور وہ جمرات کو نہ لگ سکی، تو اگر تو وہ جمرات کے قریب ہی گری ہے تو کفایت کر جائے گی۔ کیونکہ یہ ایسی تیگی ہے جس سے احتیاط نہیں ہو سکتی خصوصاً سختِ رش کے وقت، اور اگر وہ دور گر جائے تو اس سے کفایت نہیں کرے گی۔“

یہ ایک مفید و نفیس کلام ہے خصوصاً سختِ رش کے ان دنوں میں جن میں بیسیوں نہیں سینکڑوں افراد پاؤں تلے آ کر ہلاک ہو جاتے ہیں اور یہ ہم سب مسلمانوں کے لیے ایک باعثِ عار امر ہے۔ دانا، اہل علم اور دیگر لوگوں کو چاہئے کہ وہ اس کی تلافی اور تدارک کی کوشش کریں۔ میں نہیں جانتا کہ کتنی اموات کے بعد ہم بیدار ہوں گے اور اس کی تلافی کر سکیں گے۔

اللّٰہُ تَعَالٰی کے ہاں مؤمن کی بہت بڑی شان ہے اور اس کی موت بڑی عظیم شے ہے۔ خصوصاً ایسے مبارک مقامات میں، جہاں پرندے بھی محفوظ ہوں۔ سیدنا عبد اللہ بن عمر فرماتے ہیں: جب میں نے نبی ﷺ کو بیت اللہ کا طواف کرتے ہوئے دیکھا۔ آپ فرم رہے تھے:

«مَا أَطَيْبَ وَأَطِيْبَ رِيحَكَ، مَا أَعْظَمَكَ وَأَعْظَمَ حِرْمَتَكَ، وَالَّذِي نَفْسِي مُحَمَّدٌ بِيْدِهِ لِحِرْمَةِ الْمُؤْمِنِ أَعْظَمُ عِنْدَ اللّٰهِ حِرْمَةً مِنْكَ، مَا لَهُ وَدْمَهُ إِنْ نَظَنَ بِهِ إِلَّا خَيْرًا» [ابن ماجہ: ۳۹۳۲، اور اس میں نصر بن محمد بن سلیمان راوی کو ضعیف کہا گیا ہے۔ ابن حبان نے اس کو ثقات میں ذکر کیا ہے، جبکہ دیگر رواۃ ثقہ ہیں]

”تو کتنا پاکیزہ ہے اور تیری خوبصورتی پاکیزہ ہے، تو کتنا عظیم ہے اور تیری حرمت کتنی عظیم ہے، قسم ہے اس ذات کی جس کے ہاتھ میں محمدؐ کی جان ہے، بے شک ایک مؤمن بندے کی حرمت اس کا مال اور خون اللہ کے نزدیک تیری حرمت سے زیادہ عظیم ہے۔ اور ہم مؤمن بندے کے بارے میں سوائے خیر کے کچھ نہیں سوچتے۔“

اور نبی کریم ﷺ کا ارشادِ گرامی ہے:

«لِزَوَالِ الدُّنْيَا أَهُونُ عِنْدَ اللَّهِ مِنْ قَتْلِ رَجُلٍ مُسْلِمٍ» [ترمذی: ۱۳۹۵، نسائی: ۲۹۸۷]

”اللّٰہ کے نزدیک پوری دنیا کو ختم کر دینا ایک مسلمان شخص کے قتل سے زیادہ آسان ہے۔“

اس سے معلوم ہوا کہ حیاتِ انسانی کی حفاظت کرنا سب سے زیادہ رعایت کے لائق ہے۔ بعض لوگ بڑے فخر یہ اور فاتحہ انداز میں کہتے ہوئے سننے گئے ہیں کہ ہم نے تو حوض پر ہاتھ رکھ کر سکندریاں ماری ہیں۔ کیوں، ایسا کیوں ہے؟ کیا نبی کریم ﷺ نے حوض پر ہاتھ رکھ کر سکندریاں ماری تھیں؟ جبکہ عہدِ نبویؐ میں تو حوض موجود ہی نہیں تھا۔ رمی کا مقصد ظاہر ہے جیسا کہ سیدہ عائشہؓ غرماتیؓ ہیں:

«إِنَّمَا جَعَلَ الطَّوَافَ بِالْبَيْتِ وَبَيْنَ الصَّفَّا وَالْمَرْوَةِ وَرَمَيَ الْجَمَارَ لِإِقَامَةِ ذِكْرِ اللَّٰهِ» [داری موقوفا: ۷۸۰، مندادحمد: ۲۳۲۱۵، ابوداود: ۱۸۸۸]

”بے شک بیت اللہ کا طواف، صفا و مروہ کی سعی اور جمرات کی رمی کا مقصد اللہ کے ذکر کو بلند کرنا ہے۔“

جو شخص اپنے آپ میں مشغول ہوا لوگوں کے طوفان میں اپنی جان بچانے میں لگا ہوا ہو وہ کیسے ذکرِ الہی کو قائم اور بلند کر سکتا ہے۔

اللہ کی قسم! میں یقین سے کہہ سکتا ہوں کہ اگر نبی کریم ﷺ حاج جاج کرام کی اس کثرت کو دیکھتے تو ضرور خوش ہوتے، لیکن اگر حاج کرام کے موجودہ ازدحام و اضطراب اور اموات کو دیکھتے تو اس سے ضرور ناخوش ہوتے کیونکہ یہ آپؐ کی تعلیمات کے خلاف ہے۔ واللہ المستعان!

بس اوقات بلا وجہ شدت بھی وسوسہ کا سبب بن جاتی ہے اور حاجی کو شک پڑ جاتا ہے کہ کیا اس نے سات کندریاں ماری ہیں یا چھ؟ اس کی کندریاں حوض میں گری ہیں یا نہیں؟ تردد میں مبتلا شخص جب دوبارہ کندریوں کے لیے جاتا ہے تو رش اور تشدید کا باعث بنتا ہے۔

سیدنا سعد بن ابی وقارؓ فرماتے ہیں:

«رَجَعْنَا فِي الْحِجَّةِ مَعَ النَّبِيِّ ﷺ وَبَعْضُنَا يَقُولُ: رَمِيتُ لِسْبَعِ حَصَّيَاتِ،

وَبَعْضُنَا يَقُولُ: رَمِيتُ بَسْتَ. فَلَمْ يَعْبُدْ بَعْضُهُمْ عَلَى بَعْضٍ»

[مندادحمد: ۱۳۶۲، نسائی: ۷۳۰، یعنی: ۱۳۹/۵، و قال الالبانی: حجۃُ الْأَسْنَاد، فتح الباری: ۵۸۱/۳]

”ہم نبی کریم ﷺ کے ساتھ حج سے واپس لوٹ رہے تھے، ہم میں سے کوئی کہہ رہا تھا کہ میں نے سات کندریاں ماری ہیں اور کوئی کہتا کہ میں نے چھ کندریاں ماری ہیں لیکن کسی نے بھی

کسی پر عیب جوئی نہیں کی۔“

### اوقاتِ رَمَضَانَ میں آسانیٰ

■ **رات کو ری کرنا:** حاجی کے لیے رات کو ری کرنا جائز ہے۔ یہ مذهب سیدنا عبد اللہ بن عمرؓ اور امام ابو حنیفہؓ کا ہے۔ اسی طرح ایک روایت امام مالکؓ سے اور ایک قول امام شافعی سے بھی منقول ہے۔ رابطہ عالم اسلامی کی مجلس تاسیس نے بھی فضیلۃ الشیخ عبد العزیز بن عبد اللہ بن باز کی سربراہی میں یہی فتویٰ جاری کیا ہے، خصوصاً جب جمرات پر سخت رش ہو۔ [الموطا: ۹۲۱، بدائع الصنائع: ۱۲۲/۳، الحلی: ۷/۲۶۱، المجموع: ۱۸۰/۸، بدایۃ المجتهد: ۱۳۵/۲، التاج الکامل مع مواہب الجلیل: ۱۳۳/۳، اخواء البیان: ۲۹۹/۵، مجموع فتاویٰ و مقالات متعدد: ۱۷/۳۶۸]

اس کی دلیل سیدنا عبد اللہ بن عباسؓ کی حدیث ہے، فرماتے ہیں:

«سُئلَ النَّبِيُّ فَقَالَ: رَمِيتُ بَعْدَ مَا أَمْسِيْتُ؟ فَقَالَ: لَا حَرْجٌ، قَالَ: حَلَقْتُ قَبْلَ أَنْ أَنْحِرَ؟ قَالَ: لَا حَرْجٌ» [صحیح بخاری: ۱۷۲۳]

”نبی کریم ﷺ سے سوال کیا گیا۔ ایک شخص نے کہا: میں نے شام کے بعد رنی کی ہے۔ آپؐ نے فرمایا: کوئی حرج نہیں۔ ایک نے کہا: میں نے خر سے پہلے حلق کروالیا ہے۔ آپؐ نے فرمایا: کوئی حرج نہیں۔“

■ **زوال سے پہلے ری:** حاجی کے لیے تمام دنوں میں زوال سے پہلے ری کرنا جائز ہے۔ یہ مذهب سیدنا عبد اللہ بن عباسؓ سے منقول ہے، اور طاؤس بھی اس کے قائل ہیں۔ عطا سے ایک روایت یہی ہے۔ اسی طرح محمد الباقر اور امام ابو حنیفہ سے مشہور روایت ہے۔ ابن عقیل، حتابہ میں سے ابن جوزی اور شافعیہ میں سے رافعی بھی اسی طرف گئے ہیں۔ معاصرین میں سے شیخ عبداللہ آل محمود، شیخ مصطفیٰ زرقا اور شیخ صالح بلہبی سیمت اہل علم کی ایک جماعت اس کی قائل ہے، شیخ عبدالرحمٰن سعدی بھی اس کے قائل ہیں۔

[بدایۃ المجتهد: ۱/۲۵۸، بدائع الصنائع: ۱۳۷/۲، المختن: ۵/۳۲۸، المجموع: ۸/۲۶۹، فتح الباری:

۳/۵۸۰، الانصار: ۳/۳۶۲]

اس سلسلے میں انہوں نے سیدنا عمرو بن شعیب عن ابیہ عن جده کی حدیث سے استدلال کیا ہے جس میں وہ فرماتے ہیں:

«أَنَّ رَسُولَ اللّٰهِ صَلَّى اللّٰهُ عَلٰيْهِ وَسَلَّمَ رَخْصٌ لِلرَّعَاءِ أَنْ يَرْمُوا بِاللَّيلِ، وَأَيِّ سَاعَةٍ مِنَ النَّهَارِ

شاء وَا» [دارقطنی: ۲۷۶۲]، وفي أسناده ضعف ، وله شواهد عن ابن عباس وابن عمر، لاتخلو من ضعيف [

”بے شک نبی کریم ﷺ نے بکریوں کے چواہوں کورات اور دن کے کسی وقت بھی جب وہ چاہیں، کنکریاں مارنے کی رخصت دی۔“

ابن قدامة فرماتے ہیں: وکل ذی عذر من مرضٍ أو حوفٍ على نفسه أو ماله كالبرعاة في هذا، لأفهم في معناهم» [الکافی: ۱۹۵]

”مرض اور اپنی جان و مال پر خوف کھانے والے سیست ہر معدود شخص اس رخصت کے حصول میں چواہوں کی مانند ہے، کیونکہ یہ بھی ان کے معنی میں ہیں۔“

سیدنا عبد اللہ بن عمرو بن العاص سے مردی ہے کہ

إن رسول الله ﷺ وقف في حجة الوداع بمنى للناس يسألونه، فجاءه رجل فقال: لم أشعر فحلقت قبل أن أذبح؟ فقال: أذبح ولا حرج ، فجاء آخر فقال: لم أشعر فنحرت قبل أن أرمي؟ قال: ارم ولا حرج ، فما سئل

النبي قدم ولا آخر إلا قال: افعل ولا حرج» [صحیح بخاری: ۸۳، مسلم: ۱۳۰۶]

”نبی کریم ﷺ حجۃ الوداع کے موقع پر منی میں لوگوں کے سوالات کے لیے کھڑے ہو گئے۔ ایک آدمی آیا اور اس نے کہا: میں نے ذبح سے پہلے ہی حلق کروالیا ہے۔ آپ نے فرمایا: ذبح کرو، کوئی حرج نہیں ہے۔ دوسرا آدمی آیا اور کہا: میں نے ری سے پہلے ہی قربانی کر لی ہے۔

آپ نے فرمایا: ری کرو، کوئی حرج نہیں ہے، اس دن آپ سے کسی شے کی تقدیم و تاخیر کے بارے میں کوئی سوال نہیں کیا مگر آپ نے یہی کہا: کرو کوئی حرج نہیں۔“

ان کے دلائل میں سے ایک دلیل یہ بھی ہے کہ کتاب و سنت، اجماع اور قیاس میں سے ایسی کوئی نص صریح بھی موجود نہیں ہے جس میں زوال سے پہلے ری کرنے سے منع کیا گیا ہو۔

اگر زوال سے پہلے ری کرنا منع ہوتا تو نبی کریم ﷺ سائلین کے جواب میں اس کی ضرور وضاحت فرمادیتے جیسا کہ مشہور اصول ہے: تأخیر البیان عن وقت الحاجة لا يجوز

”ضرورت کے وقت بیان کو موخر کرنا ناجائز ہے۔“

ان کے دلائل میں سے ایک دلیل قرآن مجید کی یہ آیت مبارکہ بھی ہے:

﴿وَأَذْكُرُوا اللَّهَ فِي أَيَّامٍ مَعْدُودَاتٍ﴾ [البقرة: ۲۰۳]

”ان گنتی کے چند دنوں میں اللہ کو کثرت سے یاد کرو۔“

اور ری بھی اللہ کا ذکر ہے جیسا کہ سیدہ عائشہؓؒ حدیث مبارکہ ہے:

«إنما جعل الطواف بالبيت وبين الصفا والمروءة ورمي الجمار لإقامة ذكر الله» [سنن داری: ۸۰، اوغیرہ موثوقاً، مسند احمد: ۲۳۲۱۵، ابو داؤد: ۱۸۸۸] «بیشک بیت اللہ کا طواف، صفا و مروءہ کی سعی اور جمرات کی رمی کا مقصد ذکرِ اللہ کا قیام ہے۔» گویا اسی پورے دن کو محل ذکر بنا دیا گیا ہے اور رمی بھی بھی اللہ کا ذکر ہے جو کسی وقت بھی کی جاسکتی ہے۔

صحیح بخاری میں ابن عمرؓ وغیرہ کا قول منقول ہے کہ جب ان سے رمی کے وقت کے بارے میں سوال کیا گیا تو انہوں نے فرمایا: اذا رمی إمامك فارم [بخاری: ۳۶، ابو داؤد: ۱۹۷۲]

”جب تمہارا امام رمی کرے تو تم بھی رمی کرو۔“

اگر رمی کا وقت متعین ہوتا تو ابن عمرؓ سائل کو ضرور اس کی صراحت کرتے۔

**□ يوم العيد كـ علاوه دـ گـرـ اـيـامـ مـيلـ رـيـ كـوـ دـوـسـرـ دـنـ تـكـ لـيـثـ كـرـنـاـ**: سیدنا عاصم بن عدیؓ

سے مردی ہے کہ

أن رسول الله أرخص لرعاة الإبل في البيوتة خارجين عن مني ، يرمون

يوم النحر ثم يرمون الغد ومن بعد الغد ليومين ثم يرمون يوم النفر

[موطا: ۸۱۵، مسند احمد: ۲۳۸۲۶، ابو داؤد: ۷۵، ترمذی: ۹۵۵، ابن ماجہ: ۳۰۳۷، نسائی: ۳۰۶۹]

”نبی کریم ﷺ نے بکریوں کے چواہوں کو منی سے باہر راتیں گزارنے کی اجازت دے دی تھی کہ وہ یوم خر کوری کریں۔ پھر کل (۱۱ تاریخ) اور کل کے بعد والے کل (۱۲ تاریخ) کو دو دنوں کی الٹھی رمی کریں۔ پھر یوم نفر (۱۳ ذی الحجه) کو رمی کریں۔“

اس حدیث سے معلوم ہوتا ہے کہ بکریوں کے چواہوں کی مانند کسی کام میں مشغول شخص کے لیے رمی جمرات کو ایام تشریق میں سے آ کر ایک دن تک لیٹ کرنا جائز ہے۔ لیکن ۱۳ تاریخ (آخر ایام تشریق) سے لیٹ کرنا جائز نہیں ہے۔ اس حالت میں رمی ادا ہوگی، قضائیں اور ایام تشریق ایک دن کی مانند ہیں۔ یہ شافعیہ، حنبلہ، ابو یوسف اور حنفیہ میں سے محمد بن الحسن کا قول ہے اور امام شیعیہ نے بھی اسی کو اختیار کیا ہے۔

مشغولیت کی طرح رش، مشقت اور وحیگا مشتی سے بچنے کے لیے بھی رمی کو لیٹ کیا جاسکتا ہے۔ جو حج کے عظیم مقاصد میں سے ہے اور حیاتِ انسانی کی رعایت رکھنا حیاتِ حیوان سے زیادہ اولی ہے جیسا کہ چواہوں کو اجازت دی گئی۔

اور جانوں کی حفاظت کرنا شریعت کے مجمع علیہ پانچ مقاصد میں سے ہے۔

### ③ رمی میں نیابت کی آسانی

عورتیں اور ضعیف لوگ رمی کرنے کے لیے کسی غیر کو اپنا وکیل اور نائب بنا سکتے ہیں اور اس میں کوئی حرج نہیں ہے۔ سیدنا جابرؓ سے مردی ہے کہ

خرجنَا مَعَ رَسُولِ اللَّهِ حَجَاجًا، وَمَعْنَا النِّسَاءُ وَالصَّبِيَانُ، فَأَحْرَمَنَا عَنِ الصَّبِيَانِ [سنن سعید بن منصور]

”هم نبی کریم ﷺ کے ساتھ حج کرنے کے لیے نکل اور ہمارے ساتھ عورتیں اور بچے بھی تھے۔ پس بچوں کی طرف سے ہم نے احرام باندھے۔“ (یعنی بچوں کی طرف سے حج کی نیت کی اور تلبیہ کہا)

اس روایت کو امام ابن ماجہ وغیرہ نے ان الفاظ کے ساتھ نقل کیا ہے: «فَلَبَّيْنَا عَنِ الصَّبِيَانِ وَرَمَيْنَا عَنْهُمْ» [ابن ماجہ: ۳۰۳۸، ابن ابی شیبہ: ۱۵۶/۵، یقین: ۱۳۸۳]

”هم نے بچوں کی طرف سے تلبیہ کہا اور ان کی طرف سے رمی کی۔“

امام ترمذی نے ان الفاظ کے ساتھ نقل کیا ہے: «فَكَنَّا نَلَبِي عَنِ النِّسَاءِ وَنَرْمِي عَنِ الصَّبِيَانِ» [جامع ترمذی: ۹۲۷، تلخیص الحجیر: ۲۰۰۲]

”هم عورتوں کی طرف سے تلبیہ کہتے تھے اور بچوں کی طرف سے رمی کرتے تھے۔“

ابن منذرؓ فرماتے ہیں: ”میں تمام اہل علم سے یہی جانتا ہوں کہ قدرت نہ رکھنے والے بچ کی جانب سے رمی کی جاسکتی ہے۔ ابن عمرؓ بھی ایسا ہی کیا کرتے تھے اور عطا، زہری، مالک، اسحق اور شافعیؓ کی بھی یہی رائے ہے۔“ [المغنی: ۲۰۷/۳]

### ۲ تحمل اور میمت منی میں آسانی

تحمل اول رمی جمرات کے ساتھ ہی حاصل ہو جاتا ہے۔ جب حاجی یوم العید کو جمرات کی رمی کر لیتا ہے تو اس کے لیے سوائے عورتوں کے تمام چیزیں حلال ہو جاتی ہیں۔ یہ امام مالک، ابوثور، ابو یوسف، ایک روایت میں امام احمد اور امام شافعی رحمہم اللہ کا مذہب ہے۔ علقمہ، خارجہ بن زید بن ثابت اور عطاؓ بھی اسی کے قائل ہیں۔

ابن قدامةؓ فرماتے ہیں کہ یہی مذہب صحیح ہے۔ ان شاء اللہ [المغنی: ۲۲۵/۳، روضۃ الطالبین: ۳۰۴/۳، شرح العجمدۃ لابن تیمیہ: ۳/۵۲۰، الاصف: ۳/۳۱، مواہب الجلیل: ۳/۸۹]

بلکہ امام ابن حزم کے نزدیک مجردمی کا وقت داخل ہو جانے سے تحمل اول حاصل ہو جاتا

ہے خواہ رمی نہ بھی کی ہو۔ [ابن ماجہ: ۱۳۹] [ابن ماجہ: ۷۷]

شیخ ابن باریہ کا بھی یہی قول ہے جو انہوں نے اپنی آخر عمر میں بلوغ المراام کی کتاب الحج کی شرح میں ذکر کیا ہے۔ انہوں نے سیدنا ابن عباسؓ کی حدیث سے استدلال کیا ہے، فرماتے ہیں کہ نبی کریم ﷺ نے فرمایا: «إِذَا رَمَيْتُمُ الْجَمْرَةَ فَقَدْ حَلَّ لَكُمْ كُلُّ شَيْءٍ، إِلَّا النِّسَاءَ» [مندرجہ: ۲۰۹۰، نسائی: ۳۰۸۲]

”جب تم جمرہ عقبہ کی رمی کرو تو تمہارے لیے سوائے عورتوں کے سب چیزیں حلال ہیں۔“ سیدہ عائشہؓ تقریباً ہیں کہ رسول اللہ ﷺ نے فرمایا: «إِذَا رَمَى أَحَدُكُمْ جَمْرَةَ الْعَقْبَةِ فَقَدْ حَلَّ لَهُ كُلُّ شَيْءٍ إِلَّا النِّسَاءَ» [سنن ابو داؤد: ۱۹۷۸]

”جب تم میں سے کوئی شخص جمرہ عقبہ کی رمی کر لے تو اس کے لیے سوائے عورتوں کے سب چیزیں حلال ہیں۔“

سیدنا ابن عباسؓ اور سیدہ عائشہؓ کی مذکورہ دونوں احادیث میں اگرچہ ضعف ہے، مگر بعض معاصرین جیسے شیخ البانی وغیرہ نے ان کو صحیح کہا ہے اور صحابہ کرامؐ کے فتاویٰ جات ان کو تقویت دیتے ہیں۔ [سلسلہ صحیحہ: ۲۳۹] [امم سلمی سے بھی اسی معنی کی ایک روایت منقول ہے۔

[مندرجہ: ۱۹۹۹، سنن ابو داؤد: ۲۵۳۲؛ سنن ابو داؤد: ۱۹۹۹]

**میسر متن:** خود نبی کریم ﷺ اور صحابہ کرامؐ نے بھی مبیتِ منی کیا ہے اور فقہا کی ایک جماعت کے زد دیک جو شخص اس کی طاقت رکھتا ہے اور کوئی مناسب جگہ پالیتا ہے تو اس پر تشریق کی راتیں منی میں گزارنا واجب ہے، یہ جمہور کا قول ہے۔ [فتح الباری: ۳/۵۷۹]

لیکن جس شخص کو مناسب جگہ نہ ملے سکے، اس سے مبیتِ منی کے سقط کے بھی دلائل موجود ہیں۔ وہ جہاں چاہے، مکہ، مزادغہ اور عزیزیہ وغیرہ میں یہ راتیں گزار سکتا ہے۔ اس پر منی کے خیموں کی اختتام پر رات گزارنا بھی لازم نہیں ہے۔

سرکیس، خیموں کے درمیانی راستے، فٹ پاٹھ، لیٹرینوں کے سامنے کی جگہیں اور پہاڑوں کی چوٹیاں آدمی کے لیے رات گزارنے اور اس عظیم الشان روحانی عبادت کے لیے غیر مناسب ہیں۔ اُن کی دلیل سیدنا ابن عمرؓ کی حدیث ہے، وہ فرماتے ہیں:

اسْتَأْذِنُ النَّبِيَّ رَسُولَ اللَّهِ أَنْ يَبْيَطَ بِمَكَةَ لِيَالِيْ مُنْيٰ مِنْ أَجْلِ السَّقَايَةِ

[صحیح بخاری: ۲۷۴۵، مسلم: ۱۳۱۵]

فاذن له

”سیدنا عباسؓ نے حاجیوں کو پانی پلانے کی وجہ سے نبی کریم ﷺ سے منی کی راتیں مکہ میں گزارنے کی اجازت طلب کی تو آپؐ نے ان کو اجازت دے دی۔“  
جب پانی پلانے والوں کو منی کی راتیں مکہ میں گزارنے کی رخصت مل سکتی ہے تو منی میں راتیں گزارنے کے لیے جگہ نہ پانے والوں کو بالا ولی رخصت ملنی چاہئے۔  
دوسری دلیل بکریوں کے چواہوں والی حدیث ہے کہ نبی کریم ﷺ نے انہیں منی کی راتیں منی سے باہر اپنی بکریوں کے پاس گزارنے کی اجازت دے دی۔ [موطا: ۸۱، احمد: ۲۳۸۲۶، ابو داؤد: ۵، ترمذی: ۹۵۵، ابن ماجہ: ۲۰۳۷، نسائی: ۳۰۶۹]

منی میں جگہ نہ پانے والا رخصت پانے کا ان چواہوں سے زیادہ حق دار ہے۔  
سیدنا ابن عباسؓ حاجیوں کو یہ فتویٰ دیتے تھے کہ اگر کسی حاجی کے پاس مکہ میں قیمتی سامان موجود ہے اور منی میں رات گزارنے کی وجہ سے اسے اس کے ضائع ہو جانے کا خدشہ ہے تو وہ مکہ میں اپنے سامان کے پاس رات گزار سکتا ہے اور اسپر کوئی حرج نہیں ہے۔ [المتمہید: ۲۶۳/۱۷]  
اہل علم نے ہر اس شخص کو چواہوں اور پانی پلانے والوں کے ساتھ ملحق کیا ہے جس کو اپنے مال کے ضیاع کا خدشہ ہو، کسی اہم امر کے فوت ہو جانے کا خطرہ ہو، یا مریض کے مرض بڑھنے اور اس کو ضرر یا مشقتِ ظاہرہ لا حق ہونے کا خدشہ ہو۔

جب ان تمام افراد کو مبیت منی سے رخصت ہے تو جو شخص منی میں راتیں گزارنے کے لیے مناسب جگہ نہ پاسکے، وہ رخصت کا زیادہ حق دار ہے۔ اسی طرح وہ شخص جو طواف بیت اللہ کے لیے مکہ گیا اس کو شدید رش نے گھیر لیا اور وہ منی میں رات نہ گزار سکا۔ اب یہ جگہ نہ پانے والا اور رش میں گھرا ہوا دونوں اشخاص خارجی امر کے سبب مبیت منی سے پیچھے رہ گئے ہیں اور یہ اس کے رفع کی بھی طاقت نہیں رکھتے۔ لہذا ان دونوں پر کوئی شے لازم نہیں آتی۔

## ۷ قربانی کی آسانی

قربانی کی آسانی یہ ہے کہ کثرت سے خون نہ بھایا جائے۔ بسا اوقات سیدنا ابن عباسؓ کے اثر کی بنیاد پر حج میں کوئی واجب رکن ترک کرنے پر دم دینے کا فتویٰ صادر کر دیا جاتا ہے:  
من نَسِيْيِيْ من نَسِكَهُ شَبَيْيَا أَوْ تَرَكَهُ فَلِيَهُرْقَ دَمَّا [موطا: ۹۲۰، بتھی: ۱۵۲، ۳۰۷/۵]

”جو شخص اپنے مناسکِ حج میں سے کوئی شے بھول جائے یا چھوڑ دے، چاہئے کہ خون بھائے۔“  
یہ اثر صحیح ہے لیکن ایک ایک فتویٰ اور اجتہادِ صحابی سے زیادہ حیثیت نہیں رکھتا۔ جبکہ اکثر سلف

ترک واجب پردم لازم نہیں کرتے بلکہ سائل کی مالی حالت کا بھی خیال رکھتے تھے اور اس کے غنی و فقر کے اعتبار سے فتویٰ صادر فرماتے تھے۔

شارع نے بعض واجبات کو حاجی سے سرے سے ساقط کر دیا ہے، جیسے حائضہ عورت سے طواف وداع اور حج و اہول وغیرہ سے ممیت ممنی، اور ان پر کوئی شے بھی لازم نہیں کی۔ ایسے ہی فعل حرام کے ارتکاب میں سیدنا عکب بن عجرہؓ کی حدیث گذرچکی ہے کہ نبی اکرم ﷺ نے اس کو فدیہ کے ساتھ سر کے بال موٹداونے کی اجازت دے دی تھی کہ تین دن کے روزے رکھو یا چھ مسکینوں کو کھانا کھلاو یا ایک جانور ذبح کرو۔

[ صحیح بخاری: ۱۵۵۸، مسلم: ۱۲۵۰]

ہر ترک واجب پردم واجب قرار دینے کے سلسلے میں کوئی بھی مرفع حدیث ثابت نہیں ہے لہذا فتویٰ دینے وقت مناسب ہے کہ لوگوں کے احوال کی رعایت رکھی جائے۔ واللہ اعلم



ایک سال میں پانچ طلبہ کے مدینہ منورہ یونیورسٹی میں سکالر شپ پر داخلہ اور پنجاب یونیورسٹی و اسلامک یونیورسٹی کے داخلہ امتحانات میں پہلی پوزیشنوں کے بعد  
**جامعة لاہور الإسلامية** (رحمانیہ) کا

## ایک اور تعلیمی اعزاز

وفاق المدارس السلفیہ کے سالانہ امتحانات ۲۰۰۹ء کے نتائج میں

جامعہ کے ہونہار طلبہ نے مختلف مراحل میں بہ یک وقت

### چار امتیازی پوزیشنیں

حاصل کر کے جامعہ ہذا کے اعلیٰ معیارِ تعلیم کی عملی شہادت دی ہے۔

اللہ تعالیٰ سے دعا ہے کہ وہ ان کامیاب ہونے والے طلبہ کو دین و دنیا کی

مزید کامیابیوں و کامرانیوں سے سرفراز فرمائے۔ آمین!

**انتظامیہ و اساتذہ کرام جامعہ لاہور الإسلامية**